

ऋ. १-३ भरद्वाजो बार्हस्पत्यः, ४-६ कश्यपो मारीचः, ७-९ गोतमो राहूगणः, १०-१२ अत्रिर्भौमः, १३-१५ विश्वामित्रो गाथिनः, १६-१८ जमदग्निर्भार्गवः, १९-२१ वसिष्ठो मैत्रावरुणिः, २२-३२ पवित्र आङ्गिरसो वसिष्ठो वा उभौ वा। पवमानः सोमः, १०-१२ पवमानः पूषा वा, २३-२७ पवमानोऽग्निः, २५ पवमानः सविता वा, २६ पवमानाग्निसवितारः, २७ विश्वे देवा वा, ३१-३२ पावमान्यध्येता। गायत्री, १६-१८ नित्यद्विपदा गायत्री, ३० पुरउष्णिक्, २७, ३१, ३२ अनुष्टुप्।

त्वं सौमासि धारयुर्मन्द्र ओजिष्ठो अध्वरे। पवस्व मंहयद्रयिः ॥ ९.०६७.०१

सोम- रस। त्वम्। धारयुः- धाराकामः। मन्द्रः- हर्षप्रदः। अध्वरे- ध्वररहिते कर्मणि। ओजिष्ठः- बलिष्ठः। असि- भवसि। मंहयद्रयिः- स्तोतृभ्यो दीयमानधनः सन्। पवस्व- क्षर ॥१॥

त्वं सुतो नृमादनो दधन्वान्मत्सरिन्तमः। इन्द्राय सूरिरन्धसा ॥ ९.०६७.०२

त्वम्। सुतः- निष्पन्नः सन्। नृमादनः- नृणां तर्पकः। दधन्वान्- धारकः। सूरिः- प्राज्ञः। इन्द्राय- ईशनाधिदैवताय। अन्धसा- हव्यात्मकेन त्वया। मत्सरिन्तमः- अतिशयेन हर्षवर्धनः ॥२॥

त्वं सुष्वाणो अद्रिभिरभ्यर्ष कनिकदत्। द्युमन्तं शुष्ममुत्तमम् ॥ ९.०६७.०३

त्वम्। अद्रिभिः- स्थैर्यप्रतीकैर्ग्रावाभिर्गिरिभिर्वा। सुष्वाणः- निष्पन्नः सन्। द्युमन्तम्- दीप्तियुक्तम्। उत्तमम्- श्रेष्ठम्। शुष्मम्- बलम्। कनिकदत्- शब्दयन्। अभ्यर्ष- अभिगच्छ ॥३॥

इन्दुर्हिन्वानो अर्षति तिरो वाराण्यव्यया। हरिर्वाजमचिक्रदत् ॥ ९.०६७.०४

हिन्वानः- प्रेरितः। हरिः- आकर्षकः। इन्दुः- क्लेदनशीलो रसः। अव्यया वाराणि- सरणशीलरसस्य स्वस्थान एव रक्षाकराण्युपलब्धिस्थाननीत्यर्थः। रसव्यञ्जकानि। प्रतीकभूतानि

भाजनानि वा । तिरः- अतिक्रम्य च । अर्षति- सरति । वाजम्- हव्यम् । अचिक्रदत्-
अशब्दयदुपदिदेशेत्यर्थः ॥४॥

इन्दो व्यव्यमर्षसि वि श्रवांसि वि सौभगा । वि वाजान्सोम गोमतः ॥ ९.०६७.०५

इन्दो- क्लेदनशील । सोम- रस । वि- विशेषेण । अव्यम्- प्रतीकम् । श्रवांसि- श्रुतीः । सौभगा-
सौभाग्यानि । गोमतः- ज्ञानवतः । वाजान्- शोभनगतीः । अर्षसि- सरसि ॥५॥

आ न इन्दो शतग्विनं रयिं गोमन्तमश्विनम् । भरा सोम सहस्रिणम् ॥ ९.०६७.०६

इन्दो- क्लेदनशील । सोम- रस । नः- अस्मदर्थम् । शतग्विनम्- अनन्तगतिमतीम् । गोमन्तम्-
चित्किरणवतीम् । अश्विनम्- प्राणयुक्ताम् । सहस्रिणम्- प्रभूताम् । रयिम्- संपदम् । आ भर-
आहर ॥६॥

पवमानास इन्दवस्तिरः पवित्रमाशवः । इन्द्रं यामेभिराशत ॥ ९.०६७.०७

पवमानासः- पुनाना रसाः । इन्दवः- क्लेदनशीलाः । आशवः- वेगयुक्ताः । पवित्रं तिरः- भाजनं
प्रतीकमतिक्रम्यापि । इन्द्रम्- परमेश्वरम् । यामेभिः- शोभनगतिभिः । आशत- व्याप्नुवन्ति ॥७॥

ककुहः सोम्यो रस इन्दुरिन्द्राय पूर्यः । आयुः पवत आयवे ॥ ९.०६७.०८

ककुहः- मुख्यः । इन्दुः- क्लेदनशीलः । पूर्यः- पुरातनः । आयुः- उज्जीवनमयः । आयवे-
अभिगन्त्रे । इन्द्राय- ईशनाधिदैवताय । सोम्यो रसः । पवते- क्षरति ॥८॥

हिन्वन्ति सूरमुस्रयः पवमानं मधुश्रुतम् । अभि गिरा समस्वरन् ॥ ९.०६७.०९

उस्रयः- चित्किरणाः । मधुश्रुतम्- माधुर्यस्त्रावकम् । सूरम्- प्राज्ञम् । पवमानम्- पुनानम् ।
हिन्वन्ति- प्रेरयन्ति । गिरा- मन्त्रेण । अभि समस्वरन्- सम्यक् आभिमुख्येन स्तुवन्ति ॥९॥

अविता नो अजाश्वः पूषा यामनियामनि। आ भक्षत्कन्यासु नः ॥ ९.०६७.१०

यामनि यामनि- मार्गे मार्गे । नः- अस्माकम् । अविता- रक्षकः । अजाश्वः- जन्मरहितप्राणवाहनः ।
पूषा- पोषकसूर्यभूतः सोमो भवतु । नः- अस्मान् । कन्यासु- कमनीयासु भावनासु नारीषु वा । आ
भक्षत्- आभजतु ॥१० ॥

अयं सोमः कपर्दिने घृतं न पवते मधु। आ भक्षत्कन्यासु नः ॥ ९.०६७.११

अयम्- एषः । सोमः- रसः । कपर्दिने- रुद्राय वेगाधिदैवताय । मधु- मधुरः सन् । घृतं न-
घृतधारावत् । पवते- क्षरति ॥११ ॥

अयं तं आघृणे सुतो घृतं न पवते शुचि। आ भक्षत्कन्यासु नः ॥ ९.०६७.१२

आघृणे- दीप्यमान । सुतः- निष्पन्नः सन् । अयम्- एषः । ते- तव रसः । शुचि घृतं न-
शुद्धघृतधारावत् । पवते- क्षरति ॥१२ ॥

वाचो जन्तुः कवीनां पवस्व सोम धारया। देवेषु रत्नधा असि ॥ ९.०६७.१३

कवीनाम्- क्रान्तदर्शिनाम् । वाचः- मन्त्रस्य । जन्तुः- जनयिता सन् । सोम- रस । धारया । पवस्व-
क्षर । देवेषु- द्योतनशीलेषु । रत्नधाः- संपद्धारकः । असि- भवसि ॥१३ ॥

आ कलशेषु धावति श्येनो वर्म वि गाहते। अभि द्रोणा कनिक्रदत् ॥ ९.०६७.१४

श्येनः- पक्षी सन् । वर्म- वरणीयः सन् । कनिक्रदत्- शब्दयन् । कलशेषु द्रोणा- पात्रेषु प्रतीकेषु ।
आ- आभिमुख्येन । अभि- अभितः । वि गाहते ॥१४ ॥

परि प्र सौम ते रसोऽसर्जि कलशै सुतः। श्येनो न तक्तो अर्षति ॥ ९.०६७.१५

सोम- पवमान । ते- तव । रसः । कलशे- भाजने प्रतीके । सुतः- निष्पन्नः । परि- परितः । प्र-
प्रकर्षेण । असर्जि- सृष्टः । तक्तः- गतिशीलः । श्येनो न- पक्षीव । अर्षति- गच्छति ॥१५॥

पवस्व सोम मन्दयन्निन्द्राय मधुमत्तमः ॥ ९.०६७.१६

मधुमत्तमः- अतिशयेन मधुरः सन् । मन्दयन्- हर्षयन् । इन्द्राय- परमेश्वराय । सोम- रस । पवस्व-
क्षर ॥१६॥

असृग्रन्देववीतये वाजयन्तो रथा इव ॥ ९.०६७.१७

वाजयन्तः- गतिकामाः । रथा इव । देववीतये- दिव्यानुभवाय । असृग्रन्- सृष्टाः ॥१७॥

ते सुतासौ मदिन्तमाः शुक्रा वायुमसृक्षत ॥ ९.०६७.१८

मदिन्तमाः- अतिशयेन तर्पकाः । शुक्राः- शुभ्राः । सुतासः- निष्पन्नाः । ते- रसाः । वायुम्-
प्राणम् । असृक्षत- सृजन्ति ॥१८॥

ग्राव्णा तुन्नो अभिष्टुतः पवित्रं सोम गच्छसि दधत्स्तोत्रे सुवीर्यम् ॥ ९.०६७.१९

ग्राव्णा- स्थैर्यप्रतीकेन । तुन्नः- निष्पन्नः सन् । स्तोत्रे- मन्त्रे । सुवीर्यम् । दधत्- धारयन् ।
अभिष्टुतः- आभिमुख्येन वन्दितः । सोम- रस । पवित्रम्- भाजनं प्रतीकम् । गच्छसि ॥१९॥

एष तुन्नो अभिष्टुतः पवित्रमति गाहते रक्षोहा वारमव्ययम् ॥ ९.०६७.२०

एषः- अयं रसः । तुन्नः- निष्पन्नः । अभिष्टुतः- अभितः ईडितः । रक्षोहा- दुष्टघ्नः । अव्ययम्-
सरणशीलरसस्य स्वस्थान एव रक्षाकरमुपलब्धिस्थानमित्यर्थः । रसव्यञ्जकम् । रसस्य
प्रवेशस्थानम् । रसतत्त्वस्य सुलभतया अवगमसाधनभूतम् । रसार्थयाचनसाधनभूतम् । रसक्रियम् ।

रसावासिसाधनभूतम् । रसावरणम् । रससंभक्तारम् । रसवर्धकम् । वारम्- वरणीयम् । पवित्रम्-
पुनानं भाजनं प्रतीकम् । अति गाहते ॥२०॥

यदन्ति यच्च दूरके भयं विन्दति मामिह । पवमानं वि तर्जहि ॥ ९.०६७.२१

अन्ति- अन्तिके । दूरके- दूरे च । यत्- या । भयम्- भीतिः । माम् । विन्दति- लभते । तत्- ताम् ।
पवमान- पुनान । वि- विशेषेण । जहि- नाशय ॥२१॥

पवमानः सो अद्य नः पवित्रेण विचर्षणिः । यः पोता स पुनातु नः ॥ ९.०६७.२२

यः । पोता- पूयमानः । सः । नः- अस्माकम् । पवमानः- सोमः । अद्य- इदानीम् । नः- अस्मान् ।
विचर्षणिः- विशेषद्रष्टा सन् । पवित्रेण- शोधकेन प्रतीकेन । पुनातु- शोधयतु ॥२२॥

यत्ते पवित्रमर्चिष्यग्ने विततमन्तरा । ब्रह्म तेन पुनीहि नः ॥ ९.०६७.२३

अग्ने- हे जातवेदः । यत्- या । ते- तव । अर्चिषि- तेजसि । अन्तः । पवित्रम्- शोधकशक्तिः ।
आ- समन्तात् । विततम्- विस्तृता अस्ति । तेन- तया । ब्रह्म- मन्त्रमयमस्मदुपासनम् । पुनीहि-
पावय ॥२३॥

यत्ते पवित्रमर्चिष्वदग्ने तेन पुनीहि नः । ब्रह्मसवैः पुनीहि नः ॥ ९.०६७.२४

यत्- या । अर्चिष्वत्- तेजोयुक्ता । ते- तव । पवित्रम्- शोधकशक्तिरस्ति । तेन- तया । नः-
अस्मान् । पुनीहिः- पावय । नः- अस्मान् । ब्रह्मसवैः- मन्त्रयुक्तोपासननिष्पन्नैः । पुनीहि-
शोधय ॥२४॥

उभाभ्यां देव सवितः पवित्रेण सवेन च । मां पुनीहि विश्वतः ॥ ९.०६७.२५

देव- द्योतनशील । सवितः- आत्मसूर्य । पवित्रेण- शोधकेन भाजनेन प्रतीकेन । सवेन च-
रसनिष्पत्त्यापि । उभाभ्याम्- एताभ्यामुभाभ्याम् । विश्वतः- सर्वतः । माम् । पुनीहि- पावय ॥२५॥

त्रिभिर्द्वे सवितर्वर्षिष्ठैः सोम धामभिः । अग्ने दक्षैः पुनीहि नः ॥ ९.०६७.२६

देव सवितः- आत्मसूर्यभूत । सोम- रस । त्वम् । वर्षिष्ठैः- वर्षकैः । त्रिभिर्धामभिः-
भूर्भुवःसुवर्धामभिः । दक्षैः- त्वत्सामर्थ्यभूतैः । अग्ने- हे सर्वभूतहितक्रतो । नः- अस्मान् ।
पुनीहि ॥२६॥

पुनन्तु मां दैवजनाः पुनन्तु वसवो धिया । विश्वे देवाः पुनीत मा जातवेदः पुनीहि मां ॥ ९.०६७.२७

दैवजनाः- देवताः । माम् । पुनन्तु- पावनं कुर्वन्तु । वसवः- दैवीसंपदः । धिया- चित्तधारणया ।
पुनन्तु । मा- माम् । विश्वे देवाः- सर्वा देवताः । पुनीत- पूतं कुरुत । जातवेदः- हे अग्ने । मा-
माम् । पुनीहि ॥२७॥

प्र प्यायस्व प्र स्यन्दस्व सोम विश्वेभिरंशुभिः । देवेभ्य उत्तमं हविः ॥ ९.०६७.२८

प्र प्यायस्व- प्रवर्धय । सोम- रस । विश्वेभिः- सर्वैः । अंशुभिः- किरणैः । स्यन्दस्व- प्रस्रव ।
देवेभ्यः- देवताभ्यः । उत्तमम्- श्रेष्ठम् । हविः- हव्यमसि ॥२८॥

उप प्रियं पनिप्रतं युवानमाहुतीवृधम् । अगन्म बिभ्रतो नमः ॥ ९.०६७.२९

प्रियम्- प्रेमभाजनम् । पनिप्रतम्- मन्त्रान् शब्दयन्तम् । स्तुत्यर्थे पनिशब्दः । युवानम्- तरुणम् ।
आहुतीवृधम्- हव्यवर्धकं सोमम् । नमः- नमस्कारम् । बिभ्रतः- धारयन् । उप अगन्म-
आगच्छामः ॥२९॥

अलाय्यस्य परशुर्ननाश तमा पवस्व देव सोम । आखुं चिदेव दैव सोम ॥ ९.०६७.३०

अलाय्यस्य- आगन्तुः शत्रोर्यस्य । परशुः- आयुधं तीक्ष्णमस्ति । तम् । आखुम्- अवदारणकरम् ।
खनु अवदारणे । चित्- एव । ननाश- विनाशितवानसि । देव- द्योतनशील । सोम- रस । आ-
समन्तात् । पवस्व- क्षर ॥३०॥

यः पावमानीरुध्येत्यृषिभिः सम्भृतं रसम् । सर्वं स पूतमश्नाति स्वदितं मातरिश्वना ॥ ९.०६७.३१

यः । ऋषिभिः- सूक्ष्मदर्शिभिः । संभृतम्- निष्पादितम् । रसम् । पावमानीः- तस्य शोधकशक्तीश्च ।
अध्येति- उपास्ते । सः । मातरिश्वना- प्राणेन । स्वदितम्- स्वादूकृतम् । सर्वं- विश्वम् । पूतम्-
पवित्रम् । अश्नात्- अनुभवति ॥३१॥

पावमानीर्यो अध्येत्यृषिभिः सम्भृतं रसम् । तस्मै सरस्वती दुहे क्षीरं सर्पिर्मधूदकम् ॥ ९.०६७.३२

तस्मै । सरस्वती- चोदनाधिदेवता । क्षीरम्- पयो ज्ञानमित्याध्यात्मिके । सर्पिः- घृतं
दीप्तिवेदनमित्याध्यात्मिके । मधु- पुष्पजम् । माधुर्यमित्याध्यात्मिके । उदकम्- जलं
मूलशक्तिधारामित्याध्यात्मिके । दुहे- दोग्धि ॥३२॥